



**ສາທາລະນະລັດ ປະຊາທິປະໄຕ ປະຊາຊົນລາວ**  
**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

ນາຍົກລັດຖະມົນຕີ

ເລກທີ ໒໒໒/ນຍ

ນະຄອນຫຼວງວຽງຈັນ, ວັນທີ ໗ ກັນຍາ 2011

**ດຳລັດ**

**ວ່າດ້ວຍການຈັດຕັ້ງ ແລະ ການເຄື່ອນໄຫວ**  
**ຂອງ ກະຊວງສຶກສາທິການ ແລະ ກິລາ**

- ອີງຕາມ ກົດໝາຍ ວ່າດ້ວຍລັດຖະບານ ແຫ່ງສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 02/ສພຊ, ລົງວັນທີ 6 ພຶດສະພາ 2003;
- ອີງຕາມ ກົດໝາຍວ່າດ້ວຍການສຶກສາ (ສະບັບປັບປຸງ) ສະບັບເລກທີ 04/ສພຊ, ລົງວັນທີ 3 ກໍລະກົດ 2007 ແລະ ກົດໝາຍວ່າດ້ວຍກິລາ-ກາຍະກຳ ສະບັບເລກທີ 11/ສພຊ, ລົງວັນທີ 25 ທັນວາ 2007;
- ອີງຕາມ ການສະເໜີຂອງກະຊວງສຶກສາທິການ ແລະ ກິລາ ສະບັບເລກທີ 733/ສສກ.ຈຕ, ລົງວັນທີ 17 ສິງຫາ 2011.
- ອີງຕາມ ການສະເໜີ ຂອງລັດຖະມົນຕີວ່າກະຊວງພາຍໃນ ສະບັບເລກທີ 29/ພນ, ລົງວັນທີ 01 ກັນຍາ 2011.

**ນາຍົກລັດຖະມົນຕີ ອອກດຳລັດ:**

**ໝວດທີ I**

**ບົດບັນຍັດທົ່ວໄປ**

**ມາດຕາ 1. ຈຸດປະສົງ**

ດຳລັດສະບັບນີ້ກຳນົດ ທີ່ຕັ້ງ, ພາລະບົດບາດ, ໜ້າທີ່, ຂອບເຂດສິດ, ໂຄງປະກອບ ການຈັດຕັ້ງ ແລະ ແບບແຜນວິທີເຮັດວຽກ ຂອງກະຊວງສຶກສາທິການ ແລະ ກິລາ, ເພື່ອເປັນບ່ອນອີງ ໃນການຈັດຕັ້ງ ແລະ ການເຄື່ອນໄຫວ ຂອງຂະແໜງການສຶກສາທິການ ແລະ ກິລາ ໃນການຈັດຕັ້ງ ຜັນຂະຫຍາຍແນວທາງນະໂຍບາຍ ຂອງພັກ ແລະ ລັດຖະບານ ເຂົ້າໃນການຄຸ້ມຄອງ, ກວດກາ, ຊຸກຍູ້, ສົ່ງເສີມ ແລະ ພັດທະນາການສຶກສາ ແລະ ກິລາແຫ່ງຊາດ.

ມາດຕາ 2. ທີ່ຕັ້ງ ແລະ ພາລະບົດບາດ

ກະຊວງສຶກສາທິການ ແລະ ກິລາ ຊຽນດ້ວຍຕົວອັກສອນຫຍໍ້ວ່າ "ສສກ" ແມ່ນອົງການຄຸ້ມຄອງລັດ ຂັ້ນສູນກາງ ເປັນກະຊວງໜຶ່ງທີ່ສ້າງກັດໃນໂຄງປະກອບກົງຈັກ ຂອງລັດຖະບານ, ມີພາລະບົດບາດເປັນ ເສນາທິການໃຫ້ແກ່ລັດຖະບານ ໃນການຄຸ້ມຄອງມະຫາພາກ ກ່ຽວກັບວຽກງານການສຶກສາທິການ ແລະ ກິລາ; ເປັນໃຈກາງໃນການພັດທະນາຊັບພະຍາກອນມະນຸດ ໃຫ້ເປັນພົນລະເມືອງດີ, ມີຄຸນສົມບັດ ສິນທຳປະຕິວັດ, ມີຄວາມຮູ້ຄວາມສາມາດ, ມີສຸຂະພາບແຂງແຮງ ຕາມທ້າວູ້ກຸມ ແລະ ສາມລັກສະນະ ຂອງການສຶກສາແຫ່ງຊາດ.

ໝວດທີ II

ໜ້າທີ່ ແລະ ຂອບເຂດສິດ

ມາດຕາ 3. ໜ້າທີ່

ກະຊວງສຶກສາທິການ ແລະ ກິລາມີໜ້າທີ່ ດັ່ງນີ້:

1. ຄົ້ນຄວ້າ ແລະ ສະເໜີ ແຜນຍຸດທະສາດ, ແຜນນະໂຍບາຍ, ແຜນງານ, ໂຄງການ ກ່ຽວກັບ ການພັດທະນາການສຶກສາ ແລະ ກິລາແຫ່ງຊາດ ຕໍ່ລັດຖະບານ;
2. ສ້າງ, ປັບປຸງນິຕິກຳຕ່າງໆ ກ່ຽວກັບວຽກງານຄຸ້ມຄອງ-ບໍລິຫານການສຶກສາ ແລະ ກິລາ ເພື່ອນຳ ສະເໜີ ໃຫ້ລັດຖະບານຮັບຮອງ;
3. ເຜີຍແຜ່ ແຜນຍຸດທະສາດ, ແຜນນະໂຍບາຍ, ແຜນງານ, ໂຄງການພັດທະນາການສຶກສາ ແລະ ກິລາ ທີ່ໄດ້ຮັບຮອງຈາກລັດຖະບານ ແລະ ຊັ້ນນຳ, ນຳພາ ໃນການຈັດຕັ້ງປະຕິບັດ;
4. ຄົ້ນຄວ້າ, ປັບປຸງ, ຂະຫຍາຍການຈັດຕັ້ງ ແລະ ການຄຸ້ມຄອງ ຂອງຂະແໜງການສຶກສາ ແລະ ກິລາ ໃນຂອບເຂດທົ່ວປະເທດ ໃຫ້ສອດຄ່ອງກັບແຜນພັດທະນາເສດຖະກິດ-ສັງຄົມ ຂອງລັດຖະບານ ໃນແຕ່ລະໄລຍະ;
5. ບັນຈຸ, ສັບຊ້ອນ, ກໍ່ສ້າງ, ບຳລຸງ ແລະ ປະຕິບັດນະໂຍບາຍ ຕໍ່ພະນັກງານ, ລັດຖະກອນ ຂອງ ຂະແໜງການສຶກສາ ແລະ ກິລາ;
6. ສ້າງ ແລະ ຄຸ້ມຄອງ ມາດຕະຖານ ຂອງການສຶກສາ ແລະ ກິລາແຫ່ງຊາດ ໃຫ້ມີຄຸນນະພາບ ເທົ່າທຽມກັບພາກພື້ນ ແລະ ສາກົນ ເທື່ອລະກ້າວ;
7. ປະສານສົມທົບກັບກະຊວງ, ອົງການທຽບເທົ່າກະຊວງ, ຂະແໜງການ ແລະ ອົງການປົກຄອງ ທ້ອງຖິ່ນ ກ່ຽວກັບການພັດທະນາການສຶກສາ ແລະ ກິລາແຫ່ງຊາດ;
8. ຄຸ້ມຄອງງົບປະມານ, ການເງິນ ແລະ ຊັບສິນ ຂອງຂະແໜງການສຶກສາ ແລະ ກິລາ ຕາມລະບຽບ ກົດໝາຍຂອງລັດ;

9. ດຳເນີນການກວດກາ, ກວດການ, ຕິດຕາມ, ປະເມີນຜົນການປະຕິບັດແຜນພັດທະນາການສຶກສາ ແລະ ກິລາ ຂອງຊາດ ໃນແຕ່ລະໄລຍະ;
10. ພົວພັນ, ຮ່ວມມືກັບຕ່າງປະເທດ, ອົງການຈັດຕັ້ງສາກົນ ແລະ ພາກພື້ນ ກ່ຽວກັບວຽກງານ ການສຶກສາ ແລະ ກິລາ;
11. ປະຕິບັດໜ້າທີ່ອື່ນໆ ຕາມການມອບໝາຍ ຂອງລັດຖະບານ.

**ມາດຕາ 4. ຂອບເຂດສິດ**

ກະຊວງສຶກສາທິການ ແລະ ກິລາ ມີຂອບເຂດສິດ ດັ່ງນີ້:

1. ສະເໜີຕໍ່ລັດຖະບານພິຈາລະນາຮັບຮອງ ແຜນຍຸດທະສາດ, ແຜນງານ, ໂຄງການລະດັບຊາດ ແລະ ແຜນງົບປະມານ ເພື່ອການພັດທະນາການສຶກສາ ແລະ ກິລາແຫ່ງຊາດ;
2. ສະເໜີຕໍ່ລັດຖະບານ ພິຈາລະນາ ອະນຸມັດ, ປັບປຸງ, ສ້າງ ຫຼື ຍົກເລີກບັນດານິຕິກຳ ໃນການ ຄຸ້ມຄອງລັດ ກ່ຽວກັບຂະແໜງການສຶກສາ ແລະ ກິລາແຫ່ງຊາດ;
3. ສະເໜີລັດຖະບານພິຈາລະນາ ອະນຸມັດ, ການສ້າງຕັ້ງ ຫຼື ຍົກເລີກກົງຈັກການຈັດຕັ້ງ ຂອງກະຊວງ ສຶກສາທິການ ແລະ ກິລາ, ສະຖາບັນການສຶກສາລະດັບມະຫາວິທະຍາໄລ, ຄະນະກຳມະການ ກິລາໂອແລມປິກແຫ່ງຊາດ, ສະພາທີ່ປຶກສາການສຶກສາ ແລະ ກິລາແຫ່ງຊາດ ;
4. ອອກນິຕິກຳ, ສັ່ງໂຈະ ຫຼື ລົບລ້າງ ບັນດານິຕິກຳ ຂອງຂະແໜງການສຶກສາທິການ ແລະ ກິລາ ໃນ ຂອບເຂດທົ່ວປະເທດຕາມການແບ່ງຂັ້ນຄຸ້ມຄອງ;
5. ສ້າງຕັ້ງ, ຍົກເລີກ ກົງຈັກການຈັດຕັ້ງຄຸ້ມຄອງບໍລິຫານ ຂອງຂະແໜງການສຶກສາ ແລະ ກິລາ ຂັ້ນແຂວງ, ນະຄອນ, ເມືອງ, ເທດສະບານ, ວິທະຍາໄລ ແລະ ສະຖາບັນທຽບເທົ່າວິທະຍາໄລ, ໂຮງຮຽນ ອາຊີວະສຶກສາ, ຫົວໜ່ວຍການຜະລິດ, ສູນ, ສະຫະພັນກິລາແຫ່ງຊາດ ປະເພດຕ່າງໆ;
6. ສະເໜີລັດຖະບານ ແຕ່ງຕັ້ງ, ປົດຕຳແໜ່ງ, ຍົກຍ້າຍ ຜູ້ບໍລິຫານການສຶກສາ ແລະ ກິລາ ຕາມ ລະບຽບກົດໝາຍ;
7. ແຕ່ງຕັ້ງ, ປົດຕຳແໜ່ງ, ຍົກຍ້າຍ, ຜູ້ບໍລິຫານ ແລະ ພະນັກງານ ທີ່ຢູ່ໃນຄວາມຮັບຜິດຊອບ ຂອງ ກະຊວງສຶກສາທິການ ແລະ ກິລາ ຕາມການແບ່ງຂັ້ນຄຸ້ມຄອງ ແລະ ລະບຽບກົດໝາຍ;
8. ຄຸ້ມຄອງນຳໃຊ້ ງົບປະມານ, ວັດຖຸ-ຊັບສິນ, ກອງທຶນ ແລະ ທຶນຊ່ວຍເຫຼືອລ້າປະເພດຕ່າງໆ ຕາມ ລະບຽບກົດໝາຍ;
9. ພົວພັນ, ຮ່ວມມື, ເຊັນສັນຍາ ກ່ຽວກັບການສຶກສາ ແລະ ກິລາ ກັບຕ່າງປະເທດ, ອົງການ ຈັດຕັ້ງສາກົນ, ບຸກຄົນ ຫຼື ນິຕິບຸກຄົນ ຕາມລະບຽບກົດໝາຍ ແລະ ຕາມການມອບໝາຍ ຂອງລັດຖະບານ;
10. ສະເໜີ ລັດຖະບານ ເພື່ອຈັດຕັ້ງການແຂ່ງຂັນ ດ້ານການສຶກສາ ແລະ ກິລາ ລະດັບຊາດ ແລະ ສາກົນ;

11. ຈັດຕັ້ງ ແລະ ດຳເນີນການແຂ່ງຂັນດ້ານການສຶກສາ ແລະ ກິລາ ປະເພດຕ່າງໆ ຕາມໜ້າທີ່ ແລະ ພາລະບົດບາດ ຂອງຂະແໜງການ;
12. ດຳເນີນການກວດກາ, ກວດການ, ປົກປ້ອງ, ຄຸ້ມຄອງບຸກຄະລາກອນ, ຊັບສິນ, ລິຂະສິດທາງດ້ານ ການສຶກສາ ແລະ ກິລາ ຂອງຊາດ;
13. ປະສານສົມທົບກັບກະຊວງ, ອົງການທຽບເທົ່າກະຊວງ, ຂະແໜງການອື່ນ ແລະ ອົງການປົກຄອງ ທ້ອງຖິ່ນ ກ່ຽວກັບວຽກງານການສຶກສາ ແລະ ກິລາ ຕາມສາຍຕັ້ງ ແລະ ສາຍຂວາງ;
14. ຕົກລົງ, ອະນຸມັດ, ຮັບຮອງ ຫຼັກສູດການສຶກສາລະດັບຕ່າງໆ ຕາມທີ່ໄດ້ກຳນົດໄວ້ໃນກົດໝາຍ ການສຶກສາ ມາດຕາ 31. ຄຸ້ມຄອງ, ຕິດຕາມ, ກວດກາ ທາງວິຊາການ ສະຖາບັນການສຶກສາ ລະດັບຕ່າງໆ ທັງພາກລັດ ແລະ ເອກະຊົນ ໃນຂອບເຂດທົ່ວປະເທດ.
15. ປະຕິບັດສິດອື່ນໆ ຕາມການມອບໝາຍຂອງລັດຖະບານ.

### ໝວດທີ III

### ໂຄງປະກອບການຈັດຕັ້ງ

#### ມາດຕາ 5. ໂຄງປະກອບກົງຈັກ

ໂຄງປະກອບກົງຈັກ ຂອງກະຊວງສຶກສາທິການ ແລະ ກິລາ ມີດັ່ງນີ້:

##### 5.1 ຂັ້ນສູນກາງ:

- 1) ຫ້ອງການກະຊວງສຶກສາທິການ ແລະ ກິລາ;
- 2) ກົມຈັດຕັ້ງ ແລະ ພະນັກງານ;
- 3) ກົມພົວພັນຕ່າງປະເທດ;
- 4) ກົມແຜນການ;
- 5) ກົມການເງິນ;
- 6) ກົມກວດກາ;
- 7) ກົມອະນຸບານ ແລະ ປະຖົມສຶກສາ;
- 8) ກົມມັດທະຍົມສຶກສາ;
- 9) ກົມສ້າງຄູ;
- 10) ກົມອາຊີວະສຶກສາ;
- 11) ກົມການສຶກສາຊັ້ນສູງ;
- 12) ກົມການສຶກສານອກໂຮງຮຽນ;
- 13) ກົມພະລະ ແລະ ສິລະປະສຶກສາ;
- 14) ກົມກິດຈະການນັກສຶກສາ;

- 15) ກົມກິລາລະດັບສູງ;
- 16) ກົມກິລາມວນຊົນ;
- 17) ຫ້ອງການເລຂາຄະນະກຳມາທິການແຫ່ງຊາດ ເພື່ອອຸຍແນດສະໂກ;
- 18) ຫ້ອງການປະສານງານຄະນະກຳມາການກິລາໂອແລມປິກແຫ່ງຊາດ;
- 19) ສະຖາບັນຄົ້ນຄວ້າວິທະຍາສາດການສຶກສາ;
- 20) ສະຖາບັນພັດທະນາການບໍລິຫານການສຶກສາ.

ນອກຈາກນັ້ນ ຍັງມີ ຫົວໜ່ວຍການຈັດຕັ້ງວິຊາການ ຈຳນວນໜຶ່ງ ຕາມການຕົກລົງ ຂອງ ລັດຖະມົນຕີວ່າການກະຊວງສຶກສາ ແລະ ກິລາ.

## 5.2 ຂັ້ນທ້ອງຖິ່ນປະກອບດ້ວຍ:

- 1) ພະແນກສຶກສາທິການ ແລະ ກິລາແຂວງ, ນະຄອນ ;
- 2) ຫ້ອງການສຶກສາທິການ ແລະ ກິລາເມືອງ, ເທດສະບານ.

## ມາດຕາ 6. ອົງການທີ່ປຶກສາ

ກະຊວງສຶກສາທິການ ແລະ ກິລາ ມີ ຄະນະກຳມາທິການ; ສະພາທີ່ປຶກສາລະດັບຊາດ ຈຳນວນໜຶ່ງ ຊຶ່ງສ້າງຕັ້ງຂຶ້ນຕາມຄວາມຈຳເປັນ ຂອງວຽກງານການສຶກສາ ແລະ ກິລາ ໂດຍການ ຕົກລົງເຫັນດີຂອງລັດຖະບານ.

## ມາດຕາ 7. ໂຄງປະກອບບຸກຄະລາກອນ

### 7.1 ຂັ້ນສູນກາງ:

- 1) ກະຊວງສຶກສາທິການ ແລະ ກິລາ ມີລັດຖະມົນຕີວ່າການເປັນຫົວໜ້າກະຊວງ, ເປັນສະມາຊິກ ລັດຖະບານ, ມີຄວາມຮັບຜິດຊອບ ຕໍ່ນາຍົກລັດຖະມົນຕີ ໃນການຄຸ້ມຄອງ-ບໍລິຫານການສຶກສາ ແລະ ກິລາແຫ່ງຊາດ ຕາມພາລະບົດບາດ, ໜ້າທີ່ ແລະ ຂອບເຂດສິດ ທີ່ກຳນົດໄວ້ໃນດຳລັດ ສະບັບນີ້;
- 2) ກະຊວງສຶກສາທິການ ແລະ ກິລາ ມີລັດຖະມົນຕີຊ່ວຍວ່າການຈຳນວນໜຶ່ງ ຊຶ່ງເປັນຜູ້ຊ່ວຍວຽກ ລັດຖະມົນຕີວ່າການ ແລະ ຮັບຜິດຊອບວຽກງານຕາມການມອບໝາຍ ຂອງລັດຖະມົນຕີວ່າການ;
- 3) ກະຊວງສຶກສາທິການ ແລະ ກິລາ ມີ ຫົວໜ້າ ແລະ ຮອງຫ້ອງການ, ຫົວໜ້າ ແລະ ຮອງ ຫົວໜ້າກົມ, ຫົວໜ້າ ແລະ ຮອງອົງການເທົ່າກົມ.

### 7.2 ຂັ້ນທ້ອງຖິ່ນ:

- 1) ພະແນກສຶກສາທິການ ແລະ ກິລາ ແຂວງ, ນະຄອນ ມີ ຫົວໜ້າພະແນກ, ຮອງຫົວໜ້າພະແນກ, ມີຫົວໜ້າຂະແໜງ ແລະ ຮອງຫົວໜ້າຂະແໜງຈຳນວນໜຶ່ງ;

- 2) ຫ້ອງການສຶກສາທິການ ແລະ ກິລາເມືອງ, ເທດສະບານ ມີ ຫົວໜ້າຫ້ອງການ ແລະ ຮອງ ຫົວໜ້າຫ້ອງການ, ມີຫົວໜ້າໜ່ວຍງານ ແລະ ຮອງຫົວໜ້າໜ່ວຍງານຈຳນວນໜຶ່ງ.

## ໝວດທີ IV

### ລະບອບແບບແຜນວິທີເຮັດວຽກ

#### ມາດຕາ 8. ແບບແຜນວິທີເຮັດວຽກ

ກະຊວງສຶກສາທິການ ແລະ ກິລາ ເຄື່ອນໄຫວວຽກງານຕາມຫຼັກການ ດັ່ງນີ້:

1. ປະຕິບັດຕາມຫຼັກການລວມສູນ ປະຊາທິປະໄຕ, ຕົກລົງເປັນໝູ່ຄະນະ, ແບ່ງງານໃຫ້ບຸກຄົນ ຮັບຜິດຊອບ ແລະ ປະຕິບັດລະບອບຫົວໜ້າດຽວ, ເສີມຂະຫຍາຍຫົວຄິດປະດິດສ້າງ ຂອງພະນັກງານ, ລັດຖະກອນ ໃນການຄຸ້ມຄອງ ແລະ ພັດທະນາຂະແໜງການສຶກສາ ແລະ ກິລາແຫ່ງຊາດ;
2. ເຮັດວຽກຕາມຍຸດທະສາດ, ມີແຜນການ, ແຜນງານ ແລະ ໂຄງການລະອຽດ, ມີການກຳນົດ ເປົ້າໝາຍ, ມີຈຸດສຸມ ໃນແຕ່ລະໄລຍະຂອງການພັດທະນາ;
3. ຄຸ້ມຄອງ-ບໍລິຫານ ຂະແໜງການຕາມສາຍຕັ້ງ, ປະສານສົມທົບກັບສາຍຂວາງ, ຕາມລະບົບ ການຈັດຕັ້ງການຄຸ້ມຄອງລັດລະຫວ່າງສູນກາງ ແລະ ຫ້ອງຖິ່ນ;
4. ເຮັດວຽກມີການຕິດຕາມ, ກວດກາ, ປະເມີນຜົນ, ຊຸກຍູ້, ສົ່ງເສີມ, ສະຫລຸບຕີລາຄາ ຖອດຖອນ ບົດຮຽນໃນແຕ່ລະໄລຍະ;
5. ປະຕິບັດລະບອບປະຊຸມ, ລາຍງານສ່ອງແສງເປັນປົກກະຕິ ແລະ ລາຍງານໃຫ້ລັດຖະບານ.

#### ມາດຕາ 9. ການປະສານງານ

ກະຊວງສຶກສາທິການ ແລະ ກິລາ ມີການພົວພັນ ແລະ ປະສານງານ ໂດຍກົງກັບບັນດາ ກະຊວງ, ອົງການທຽບເທົ່າກະຊວງ, ອົງການປົກຄອງທ້ອງຖິ່ນ, ອົງການຈັດຕັ້ງສາກົນ ແລະ ອົງການ ຈັດຕັ້ງຕ່າງໆ ທັງພາກລັດ ແລະ ເອກະຊົນ.

## ໝວດທີ V

### ບົດບັນຍັດສຸດທ້າຍ

#### ມາດຕາ 10. ງົບປະມານ ແລະ ຕາປະທັບ

ກະຊວງສຶກສາທິການ ແລະ ກິລາ ມີງົບປະມານ ແລະ ຕາປະທັບ ຂອງຕົນ ເພື່ອຮັບໃຊ້ວຽກງານ ທາງລັດຖະການ.

**ມາດຕາ 11. ການຜັນຂະຫຍາຍ**

ມອບໃຫ້ລັດຖະມົນຕີວ່າການກະຊວງສຶກສາທິການ ແລະ ກິລາ ເປັນຜູ້ອອກຂໍ້ຕົກລົງ ວ່າດ້ວຍ ການຈັດຕັ້ງ ແລະ ການເຄື່ອນໄຫວ ຂອງບັນດາກົມ, ອົງການບໍລິຫານເທົ່າກົມ, ອົງການວິຊາການ, ພະແນກສຶກສາທິການ ແລະ ກິລາແຂວງ, ນະຄອນ ແລະ ຫ້ອງການສຶກສາທິການ ແລະ ກິລາເມືອງ, ເທດສະບານ, ໂຮງຮຽນ, ສູນ, ສະຖາບັນການສຶກສາ ແລະ ກິລາ ລະດັບຕ່າງໆ ພ້ອມທັງກຳນົດ ຕຳແໜ່ງງານ, ແຕ່ງຕັ້ງ, ບັນຈຸ ແລະ ສັບຊ້ອນບຸກຄະລາກອນ ທີ່ຢູ່ໃນຄວາມຮັບຜິດຊອບ ຂອງຕົນ.

**ມາດຕາ 12. ການຈັດຕັ້ງປະຕິບັດ**

ກະຊວງສຶກສາທິການ ແລະ ກິລາ, ບັນດາກະຊວງ, ອົງການທຽບເທົ່າກະຊວງ, ແຂວງ, ນະຄອນ, ເມືອງ, ເທດສະບານ, ໂຮງຮຽນ, ສູນ, ສະຖາບັນການສຶກສາຕ່າງໆ ຈົ່ງຮັບຮູ້ ແລະ ປະຕິບັດ ຕາມດຳລັດ ສະບັບນີ້ຢ່າງເຂັ້ມງວດ ແລະ ໃຫ້ໄດ້ຮັບຜົນດີ.

**ມາດຕາ 13. ຜົນສັກສິດ**

ດຳລັດສະບັບນີ້ ມີຜົນບັງຄັບໃຊ້ນັບແຕ່ມີລົງລາຍເຊັນເປັນຕົ້ນໄປ ແລະ ໃຊ້ປຸງແທນ ດຳລັດ ວ່າດ້ວຍ ການຈັດຕັ້ງ ແລະ ການເຄື່ອນໄຫວ ຂອງກະຊວງສຶກສາທິການ ສະບັບເລກທີ 62/ນຍ, ລົງວັນທີ 7 ເມສາ 2008 ແລະ ດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງຄະນະ ກຳມະການກິລາ-ກາຍະກຳແຫ່ງຊາດ ສະບັບເລກທີ 155/ນຍ, ລົງວັນທີ 11 ມິຖຸນາ 2009.

ນາຍົກລັດຖະມົນຕີແຫ່ງ ສ ປ ປ ລາວ



ທອງສິງ ທຳມະວິງ